

समाचार
स्वच्छ भारत मिशन
निगम के अधिकारी कर्मचारियों ने ली स्वच्छता शपथ
(साकेत में हुआ आयोजन, किए गए शपथ पत्र पर हस्ताक्षर)



कोरबा 02 मार्च 2016 –स्वच्छ भारत मिशन के अंतर्गत 01 मार्च से 15 मार्च संचालित हो रहे स्वच्छता पखवाड़े के तहत आज निगम के समस्त अधिकारी कर्मचारियों ने स्वच्छता बनाए रखने की शपथ ली तथा शपथ पत्र पर अपने हस्ताक्षर कर स्वच्छता के प्रति अपनी प्रतिबद्धता जताई।

यहां उल्लेखनीय है कि स्वच्छ भारत मिशन के अंतर्गत नवम्बर 2015 से पृथक-पृथक विषयों पर आधारित स्वच्छता पखवाड़ों का आयोजन कोरबा जिले के नगरीय निकायों में कलेक्टर श्री पी.दयानंद के मार्गदर्शन में किया जा रहा है। प्रदेश के अन्य निकायों के साथ-साथ नगर पालिक निगम कोरबा क्षेत्र में भी महापौर श्रीमती रेणु अग्रवाल के मार्गदर्शन तथा आयुक्त श्री अजय कुमार अग्रवाल के दिशा निर्देशन में यह स्वच्छता पखवाड़े आयोजित किए जा रहे हैं। सात चरण के स्वच्छता पखवाड़ों के सफलतापूर्वक आयोजन के पश्चात आठवे चरण का स्वच्छता पखवाड़ा " शासकीय कार्यालयों, भवनों एवं अन्य सार्वजनिक संस्थानों " विषय पर 01 मार्च से 15 मार्च 2016 तक संचालित किया जा रहा है। इस पखवाड़े के तहत आज नगर पालिक निगम कोरबा के मुख्य प्रशासनिक भवन साकेत में स्वच्छता शपथ कार्यक्रम आयोजित किया गया, निगम के अधिकारी कर्मचारियों ने इस मौके पर स्वच्छता की शपथ ली तथा शपथ पत्र पर हस्ताक्षर कर स्वच्छता के प्रति अपनी प्रतिबद्धता जाहिर की।

किया गया साफ-सफाई कार्य—निगम के मुख्य प्रशासनिक भवन साकेत तथा निगम के सभी जोन कार्यालयों में आज विशेष साफ-सफाई का कार्य अधिकारी कर्मचारियों द्वारा संपादित किया गया। इस दौरान सभी अधिकारी कर्मचारियों ने अपने-अपने कक्षों, कुर्सी, टेबल, आलमारी तथा अन्य कार्यालयीन सामग्रियों की साफ-सफाई की।

आयुक्त ने किया निगरानी समिति का गठन— आयुक्त ने निगम के प्रशासनिक भवन साकेत में स्थित विभिन्न शाखाओं, कक्षों में स्वच्छता कार्यों की निगरानी हेतु निगरानी समिति का गठन किया है। इस निगरानी समिति के प्रभारी अनुभाग अधिकारी गिरीश साहू बनाए गए हैं तथा समिति के सदस्य के रूप में सहायक जनसंपर्क अधिकारी रावेन्द्र सिंह, सहायक कार्यालय अधीक्षक आर.एस.यादव एवं आर.के. मसीह, सहायक ग्रेड-2 आर.एस. चौहान तथा सहायक ग्रेड-3 अरुण मिश्रा समिति के सदस्य होंगे। आयुक्त ने निगरानी समिति को दिशा निर्देश देते हुए कहा है कि समिति के सदस्य कार्यालय की सभी शाखाओं, कक्षों में स्वच्छता कार्यों का निरीक्षण करेंगे तथा आवश्यक प्रतिवेदन उनके समक्ष प्रस्तुत करेंगे।

स्वच्छता विषय पर प्रशिक्षण— नगर पालिक निगम कोरबा द्वारा आज निगम के मुख्य प्रशासनिक भवन साकेत में स्वच्छ भारत मिशन से संबंधित विषय पर प्रशिक्षण कार्यक्रम का आयोजन किया गया, इस प्रशिक्षण कार्यक्रम में निगम के अधिकारी कर्मचारियों ने उपस्थित होकर स्वच्छ भारत मिशन के उद्देश्यों तथा इसके क्रियाकलापों पर विस्तार से जानकारी प्राप्त की तथा स्वच्छता के प्रति जागरूक रहने एवं संपर्क में आने वाले सभी लोगों को इस दिशा में जागरूकता का संदेश देने का संकल्प दोहराया।

